

# IT-TOROQ FL-GHASRI

*storja... drawwiet... u tifikiriet*

– Taghrif migbur minn Toni Calleja –

## 2: PJAZZA S-SALVATUR

### Dahla:

Mal-medda taż-żmien kienu bosta dawk il-kittieba u lessikografi<sup>1</sup> li tawna d-definizzjoni tal-kelma **MISRAH**, allura Pjazza kif nifhmu biha llum. Fosthom insibu lil Abela-Ciantar (1647-1772) fil-*Malta Illustrata*; Agius De Soldanis, fl-1750; Mikiel Anton Vassalli, fl-1796; G.B. Falzon; A.E. Caruana, fl-1903; A. Preca, fl-1904; C.L. Dessoulavy, fl-1938;<sup>2</sup> u Giuseppe Barbera, fl-1940.<sup>3</sup>

Ir-Rabti Ninu Cremona, li flimkien mal-Ghawdxì l-iehor Ġużè Aquilina, nistgħu nqisuhom fost l-aqwa lingwisti Maltin, fl-1952, għamel summarju tat-tifsiriet li jagħtu l-lessikografi li semmejna qabel. Hu jgħid li kull min jiġi biex jifli n-nisel tal-kelma ‘Misrah’, aktarx li jaħseb li dil-kelma setgħet tniisset jew minn *serah* (Għarbi *sàraħa*) li għall-ewwel kienet tfisser: *heles, helles, ta l-libertà*; b’tifsira oħra ta’: *ta l-mistrieħ*, bin-nom: *serħ* (Vassalli); jew minn *Issàra*, u għalhekk: *misrah*, post fejn *jissaraw, jilagħbu* (Falzon): iżda din l-aħħar tifsira mhux ta’ min jorbot fuqha, kif jidher ċar iżjed ‘il quddiem.

Il-Prof. Dun Pietru Pawl Saydon,<sup>4</sup> taħt il-kelma *Misrah*, iġid li fil-Għarbi l-kelma *serah* (minn fejn *misrah*) tfisser *ha l-merhla tirgħa, eċċ.*; u *hadha barra (mill-maqjel) fil-wisa’*; għalhekk *misrah* ifisser *imkien fejn il-merhla tirgħa; wesgħa fejn wiehed jista’ jimxi u jdur hieles minn kull għaliq*.

Ninu Cremona jissokta jgħid li l-kelma Maltija *Misrah*, aktarx, għalhekk, b’tusigh ta’ tifsir (semantika) hadet maż-żmien it-tifsira ta’ *wesgħa* fl-irhula, u l-iktar ta’ dawk il-wesgħat ta’ quddiem il-knejjes fejn in-nies tar-rahall jingemgħu għal fil-għaxija wara x-xogħol biex iqattgħu xi siegħa jithadtu; post fejn dawn isibu l-faraġ u l-mistrieħ tagħhom. Għall-ewwel forsi hawn Malta wkoll il-kelma *misrah* kellha t-tifsira ewlenija ta’ *mergħa*, fejn *ir-rahħâl* kien jitlaq il-merhla jew il-bhejjem tiegħu jimirħu u jirgħaw, iżda mbagħad l-istess kelma *misrah* hadet it-tifsira sekondarja ta’ kull *wesgħa fil-berah*. Qabel: *Misrah Ghonqa; Misrah il-Barrieri; l-Imsierah*; imbagħad fl-aħħar it-tifsira ta’ *wesgħa* fl-irhula, l-iktar ta’ dawk il-wesgħat li fl-irhula huma mdawrin bil-bini, b’mod partikulari dawk il-wesgħat ta’ quddiem il-knisja.<sup>5</sup>

<sup>1</sup> Kittieb tas-sengħa li jiġbor il-kliem ta’ Isien u jagħmel dizżjunarju, lessiku; min idomm il-kliem u jibni b’hekk vokabolarju; kompilatur, dammiem ta’ miklem.

<sup>2</sup> Ara G[ozo] P[ublic] L[ibrary], no. U-IX-315.

<sup>3</sup> Ara GPL, no. U-VI-170, 4 Volumes.

<sup>4</sup> *Il-Malti*, Ġunju, 1931, p. 53.

<sup>5</sup> A. CREMONA, *Varia Atque Breviora*, f’*Il-Malti*, Settembru 1952, pp. 86-88.

## Pjazza s-Salvatur

Il-Pjazza tal-Ghasri mhux minn dejjem kienet kif inhi llum. F'wiehed mir-ritratti antiki – ta' ċirka l-1910 – li hemm esibiti fis-sagristija tal-Knisja Parrokkjali, tidher il-pjazza b'għalqa f'nofsha, forma ta' xatba. Sa kamra ta' hâra waħda, imsaqqfa bil-kileb u x-xorok kien hemm ġo fiha!<sup>6</sup>

L-għalqa tan-nofs – li llum hija parti integrali minn Pjazza s-Salvatur – kienet mħollija lill-knisja l-ġdida tal-Ghasri minn Tereza Galea, imwielda Camilleri (il-Merkanta: 1835-1916), permezz ta' l-ahħar volontà tagħha:

*“La suddetta Teresa vedova di Giuseppe Galea, testatrice lascia con titolo di legato alla Santa Chiesa di Gesù Nazzareno ancora in costruzione del villaggio Ghasri posta nel Villaggio Ghasri limiti di Citta Vittoria a che per essa una pezza di terra posta nel suddetto Villaggio Ghasri denominata **tal Misrah** in contrada omonima della capacità di mondelli due e mezzo confinata da levante, mezzodi, tramuntana e ponente con strada pubblica con tutti i suoi diritti e pertinenze, franca e libera”.*<sup>7</sup>

## L-iżvilupp tal-pjazza

F'Marzu, 1930, parti minn din l-art imbiegħet mill-Knisja tal-Ghasri lill-Gvern bil-prezz nominali ta' £2,<sup>8</sup> biex setgħu jitwessgħu Triq il-Pjazza u Triq il-Fanal.<sup>9</sup>

Għax kellu bżonn il-flus, u biex jisforza lill-Gvern jixtri l-bqija ta' l-art li kien għad fadal f'nofs il-pjazza, kmieni fl-1937, il-Kappillan lagħab l-ahħar karta u talab il-permess biex ikun jista' jibni dar f'dik il-bicċa raba'.<sup>10</sup>

Naturalment, il-Gvern ċaħad il-permess mitlub mill-Kappillan tal-Ghasri però haffef il-pass burokratiku tiegħu biex allura jixtri dik il-parti li kien għad fadal biex b'hekk il-pjazza ta' quddiem il-Knisja Parrokkjali ssir kompletament art pubblika. Il-pjan tal-Kappillan ħadem; l-objettiv tiegħu intlaħaq!<sup>11</sup>

Nhar is-17 ta' Novembru, 1936, il-Kappillan Dun Salv Scicluna għamel talba lill-Isqof Mons. Mikiel Gonzi biex ikun jista' jbiegħ il-kumplament tal-pjazza lill-Gvern bil-prezz ta' £35 skond l-istima tal-Perit.

L-Isqof Mikiel Gonzi permezz ta' Digriet maħruġ nhar il-15 ta' Dicembru, 1936, awtorizza l-bejgħ u biex il-Kappillan Scicluna jkun jista' jersaq għall-kuntratt mal-Gvern.<sup>12</sup> Il-kuntratt sar f'Awissu, 1937.<sup>13</sup> B'hekk il-pjazza setgħet issir kif allura nafuha llum – spazju pubbliku ta' 879 jarda kwadra jew 735.91 metri kwadri.<sup>14</sup>

<sup>6</sup> Ara r-riproduzzjoni tiegħu f'*Il-Korpus* 15 (1996), p. 51; u f'nru. 21 (2001), p. 14.

<sup>7</sup> A[rkivju] N[utarili] Gh[awdex], kitba nutarili magħmula fl-Atti tan-Nutar Francesco Refalo tas-27 ta' Ġunju, 1914. Ara testament nru. 231/1914, pp. 1012-22.

<sup>8</sup> AEG, CO, [GHASRI], 4/268, p. 96. Taht id-data tat-8 ta' Marzu, 1930 naqraw: “*Dal Governo per un pezzo della piazza venduta per decreto di Sua Ecc. Rev.ma. il Vescovo Mons. Gonzi*”.

<sup>9</sup> N[atational] A[rchives] G[ozo], P[ublic] W[orks], 03/09 [2/10/39 to 13/2/1931]. Widening Streets in Pjazza in front of Ghasri Parish Church; pp. 170-173, 230 u 292-293.

<sup>10</sup> *Ibid.*, PW, 03/21 [15/1/1936 to 2/2/1946]; pp. 344-346, u 350-351.

<sup>11</sup> *Ibid.*, PW, 02/21 [20/10/1936 to 16/11/1937]; pp. 357-358, u 458.

<sup>12</sup> AEG, Rikors 23/1938.

<sup>13</sup> NAG, PW, 02/21, pp. 636-637.

<sup>14</sup> *Ibid.*, PW, 03/21, pp. 282-283.

### L-iżvilupp tat-toroq tal-pjazza

It-toroq tal-pjazza ġew asfaltati għall-ewwel darba f'Ġunju, 1946 – fin-nofs thalliet roqgħa triangulari bil-hamrija u miżrugħa bis-siġar ta' l-olèander, bojod u homor, b'awrikarja f'nofshom. L-awrikarja hi aktar antika; thawlet ċirka s-sena 1925 (*ara ritratt faċċata*). Imma dan l-iżvilupp biss ma kienx biżżejjed. Infatti f'gurnal lokali ta' l-1949, xi hadd li ffirmat bil-pwesdonimu 'GHASSIES GHAWDXI' kiteb li: "*Il-Pjazza tal-Knisja tinħtieġ rikostruzzjoni*".<sup>15</sup> Fir-rapport finali tal-Kummissjoni mwaqqfa b'Notifika tal-Gvern nru. 630, tal-15 ta' Ottubru, 1948, biex tistharreg dwar il-bżonnijiet ta' Għawdex, insibu kemm il-pjazza tal-Ghasri, u d-djar fuq in-naħa tat-tramuntana tagħha, kienu jbatu bl-għargħar, u jenfasizza li l-qagħda tkun irrimedjata kemm jista' jkun malajr.<sup>16</sup>

Nhar it-23 ta' April, 1954 kien iffirmit ftehim bejn il-Gvern u l-kuntrattur Manwel Galea (Xewkija) biex l-art tal-pjazza tal-Ghasri titbaxxa u tiġi livellata mill-ġdid.<sup>17</sup> Perkonsegwenza, inqalghu s-siġar kollha li kien hemm miżrugħa barra l-awrikarja u tnehhew 399 jardi kubi ta' materjal. Finalment, f'Ġunju, 1954, il-pjazza kienet asfaltata mill-ġdid.<sup>18</sup>

Mnejn għadda l-ilma darba, jerga jghaddi, jghid il-qawl.<sup>19</sup> U l-qawl ma jqux għalxejn! Nhar l-24 ta' Mejju, 1989, madwar l-awrikarja sar *round-about* triangulari, tkisser l-asfalt, imtela bil-hamrija u thawwel bix-xtieli li jagħmlu ċerta warda safra. Ma ntgħogobx. Sar latrina tal-klieb u l-qtates, u l-vetturi, speċjalment il-kbar, sabu diffikultà jimmanuvraw! L-Ghasrin, aktar bi protesta milli b'vandalizmu, qalghu l-pjanti u serqu l-hamrija! L-eżekuttiv ma webbix rasu, tneħħa dak li kien fadal u minflok sar *round-about* iehor iżgħar ta' forma tonda, ġie ċċangāt bil-madum u saru tliet bankijiet għas-servizz tal-poplu. Nhar it-Tnejn u t-Tlieta, 17 u 18 ta' Ġunju, 1991, rispettivament, għall-ewwel darba, il-pjazza ngħatat it-*tarmac*.<sup>20</sup>

### Isem xieraq għall-Pjazza

L-istorja dejjem tirripeti ruhha. Hawn l-Ghasri dejjem u kollox fl-ahħar! Ukoll il-Pjazza, fost shabha kollha Ghawdxin kienet l-ahħar wahda li tghammdet! Infatti, 34 sena qabel ma l-Awtoritajiet hassew li setgħu jikkonċedu għal bosta talbiet li sarulhom biex il-pjazza ewlenija tar-raħal jingħatalha isem, ċertu korrispondent kien kiteb hekk f'gurnal lokali: "*Il-pjazza tal-Knisja [tal-Ghasri] ma għandiex isem*".<sup>21</sup> Għall-ġieħ ta'

<sup>15</sup> *L-Ghawdex*, it-Tielet Sena, nru. 65, tal-Hadd, 23 ta' Novembru, 1949, p. 4.

<sup>16</sup> NAG, ZM 01/05 [Report of the Commission Appointed by Government to inquire into and report on the Requirements of the Island of Gozo]; Ara: k) Ghasri and Ghammar, pp. 45-46.

Ara wkoll: *IL-KORPUS* 21 (2001), p. 35.


<sup>17</sup> NAG, PW, 01/48 [Expence Ledger for 1954-55]; p. 109.

<sup>18</sup> *Ibid.*

<sup>19</sup> Għal dal-qawl partikulari, il-kotra tal-Ghasrin, fosthom Missieri, flok: "Għax taf x'jghid il-qawl", kienu jghidu, "Għax taf x'jghid it-Tork". 'It-Tork' kien il-laqam ta' ċertu Ġorġ Ascjak, minn San Lawrenz, li kellu r-raba' fi Triq il-Ġonna. Ċirka l-1915, allura fi żmien li kien Viċendarju tal-Ghasri, Dun Karm Caruana, dan Ġirġent (diminutiv ta' Ġorġ), kif kienu jsibuh, għogbu jhallas minn butu għall-Via Sagra tal-knisja l-ġdida tagħna, illum dik Parrokkjali.

<sup>20</sup> Noti personali. Ara wkoll: *In-Nazzjon Tagħna*, nru. 5976 tat-18 ta' Mejju, 1989, p. 11.

<sup>21</sup> *Il-Berqa*, nru. 7,060 tal-Hamis, 31 ta' Marzu, 1955, p. 7.



l-istorja tajjeb li nżommu nota ta' dawk it-talbiet li saru matul iż-żmien sakemm il-Pjazza tal-Ghasri ma nghatalhiex isem hi wkoll:

i) 1975: “*il-Pjazza tal-Ghasri ma ghandhiex isem, u n-nies jixtiequ li din il-Pjazza tissemma PJAZZA SANTU KORP – CORPUS CHRISTI SQUARE*”;<sup>22</sup>

ii) Ottubru, 1975: Żewġ talbiet oħra simili indirizzati lis-Sur Ġużeppi Cefai L.P., l-Assistent Segretarju għall-Ghawdex; wahda mill-Kumitat Lokali tal-MLP u oħra mill-Kunsill Parrokkjali;

iii) 13 ta' Diċembru, 1982: ittra tiegħi biex il-misrah ewlieni tar-raħal jissemma ‘**PJAZZA DUN KARM CARUANA**’. Din it-talba saret fl-okkażjoni tat-tfassil tal-programm biex jiġi mfakkar l-ewwel ċentinarju mit-twelid ta' l-ex-Viċendarju u Benefattur tal-Ghasri, Dun Karm Caruana; allura nhar it-18 ta' Mejju, 1983;

iv) Żewġ ittri oħra tiegħi lis-Sur Ġanni Bezzina, Segretarju Kumitat Ismijiet tat-Toroq, biex il-pjazza tissemma ‘**PJAZZA KRISTU EWKARISTIKU SALVATUR**’; ittri datati 22 ta' Novembru, 1984, u 24 ta' Lulju, 1985, rispettivament;

v) 1986: Mistoqsija Parlamentari mid-Deputat Laburista Ghawdx, l-Onor. Lino Debono, indirizzata lill-Ministru konċernat, biex il-pjazza prinċipali tal-Ghasri tissemma ‘**PJAZZA EWKARISTIKU SALVATUR**’;<sup>23</sup>

vi) Marzu, 1988: Talba mill-Kumitat Lokali P.N. biex il-pjazza tal-Ghasri tissemma ‘**PJAZZA KRISTU EWKARISTIKU SALVATUR**’.

Finalment ix-xewqa tal-Ghasrin intlaqgħet. Nhar it-Tlieta 27 ta' Ġunju, 1989, bis-saħħa tal-poteri mogħtija lill-artiklu 22 tal-Kodiċi tal-Liġijiet tal-Pulizija (Kap 10), il-Viċi Prim Ministru u Ministru ta' l-Intern u tal-Ġustizzja ordna li, fost oħrajn, il-Pjazza tal-Ghasri tiġi msemmija **PJAZZA SALVATUR**.<sup>24</sup> Kumbinazzjoni dan il-jum kien jahbat eżatt il-75 Anniversarju minn meta t-twajba Tereza Galea għoġobha tikteb; ossija thalli: “*una pezza di terra denominata tal Misrah*”, allura l-Pjazza kif nafuha lllum, favur il-knisja l-ġdida tal-Ghasri li kien ghadha qed tinbena!

F'qasir żmien, fil-pjazza twaħħlu żewġ tabelli tal-landa, bl-isem il-ġdid. Fuq dawn it-tabelli, ma' l-isem oriġinali kif imħabbar fil-Gazzetta tal-Gvern, ġustament ġie miżjud l-artiklu qabel ‘Salvatur’ biex b'mod aktar xieraq u li jiftiehem ġie jinqara: ‘**PJAZZA S-SALVATUR**’. F'nofs is-sena 1995, flok fuq il-landa, isem il-pjazza sar fuq l-irham.<sup>25</sup>

<sup>22</sup> DUN ĠUŻEPP ZAMMIT lis-SUR ĠUŻEPPI CEFAL L.P., l-Assistent Segretarju għall-Ghawdex, nhar il-21 ta' Lulju, 1975.

<sup>23</sup> P[arliamentary] Q[uestion] nru. 10,786, tas-17 ta' Novembru, 1986.

<sup>24</sup> G[azzetta] tal-G[vern] ta' M[alta], nru. 15,144, tat-Tlieta, 27 ta' Ġunju, 1989, p. 2828.

<sup>25</sup> M[inuti] K[unsill] L[okali] Gh[asri], laqgħat nri. 9, u 17, tal-21 ta' Ġunju, 1994, u t-12 ta' Jannar, 1995, rispettivament.